



መከረምታ ንመግለጺ ኣሰናዳኢት ሽማግሌን መጻዋዕታ ንመላእ ደለይቲ ደሞክራሲያዊ ለውጥን

ኣሰናዳኢት ሽማግሌ 2ይ-ሃገራዊ ጉባኤ፡ ብዕለት 06 ሰኔ 2015 ቁጽሪ 2 ብዝብል መግለጺ ምዝርግሓ ዝዝከር'ዩ። ኣብዚ መግለጺዚ “ኣሰናዳኢት ሽማግሌ ዕማማታ ብትዕግስትን ዕቲብነትን ከተካይድ ብድሕሪ ምጽናሓ፡ ካብ ዕማማ ናይ 2ይ-መድረሽ ውጥን፡ ሰለስቲኡ ንድፊታት ጉባኤ (ፖለቲካዊ ቻርተር ሕገ ህንጻ፣ ካርታ መንገዲ) ብዘወግብ ደረጃ ብምዝዛማ፡ ኣብ ማእከልን ዞታታትን ምስ ብዙሓት ሸነኻት ምይይጥ ንምጅማር፡ እነሆ ሎሚ ናብቲ ቅድሚ ጉባኤ ዝርከብ ናይ መወዳእታ ውጥን 3ይ-መድረሽ ዕማማ ትሰጋር ኣላ...” ብምባል እውጅ መግለጺ ዘርገሓ'ያ።

ብተወሳኺ መግለጺ ኣሰናዳኢት ሽማግሌ “ምስ ፈጻሚ ቤት ጽሕፈትን፡ ምስ ብርክት ዝበሉ መራሕቲ ፖለቲካዊ ውድባትን ብምምኽኻር፡ ብዛዕባቲ ካብ ጉባኤ ዝድለ ዘሎ ሰፊሕ ፍራምን፡ ኣንፈት ንድፊታትን ቁጽሪ ጉባኤኛታትን ዝምልከት ርኢቶታቶምውን ሰመዐት። ምስኣቶም ኮይና ድማ፡ ጉባኤ ብዕለት 15 ነሐሴ 2015 ክጅመር ወሰነት። ምስኣቶምን፡ እዚ ጉዳይዚ ዘገድሶምን ምምኽኻር ክትቕጽል'ያ...” ክትብል'ውን ኣስፊራ ኣላ።

ፈጻሚት ቤት ጽሕፈት ኤሃባደሉ፡ ብዛዕባዚ ጉዳይ ኣፍልጦ የብሉን ጥራይ ዘይኮነስ፡ እዚ ኣሰናዳኢት ሽማግሌ በጺሖኦ እትብሉ 3ይ-መድረሽ ብዝምልከት ዝኾነ ይኹን ጸብጸብ የብሉን። ንድፊ ሰነዳት ጉባኤ'ውን ብዘይ ኣገባብ፡ ካብ ትካላዊ ኣሰራርሓ ወጻኢ ብኢደ-ወናናዊ ኣካይዳ ኣቦ-መንበር ኣሰናዳዊት ሽማግሌ ምዝርግሓ ነፍልጥ። ስለዝኾነ ከኣ፡ እቲ ብኣገባብን ሕጋዊ መልክዓቱን ክነመሓድሮ ዘይተሓለለ ጸዕርታት ክንገብረሉ ዝጸናሕና ዘበታዊ ኣጀንዳታትና፡ ብበይናዊ ድሌት ኣቦ መንበር ኣሰናዳዊት ሽማግሌ ካብ ቁጽጽርና ወጻኢ ብምኻዳ፡ ዕውት 2ይ-ሃገራዊ ጉባኤ ንምክያድ ዘሎ ተኸእሎታትን ባህጋታትናን ኣብ ሓደጋ ክወድቅ ኮይኑ። በዚ መሰረት ህልውናን ቀጻልነትን ኤርትራዊ ሃገራዊ ባይቶ ንዲሞክራሲያዊ ለውጢ ንምዕቃብ ክንብል፡ ነቲ ክሳብ ሕጂ ክንክተሎ ዝጸናሕና ዓቓልን ጸዋርን ኣፈታትሓ ግርጭት ዝኾልፍ ኢደ-ወናናዊ ኣካይዳ ንምግታእ፡ ናይ መወዳእታ ኣማራጺ ክንወስድ ተገዲድና ኣሎና።

በዚ መሰረት፡-

1. ኣሰናዳኢት ሽማግሌ፡ ካብ ሕግን ስምምዕን ወጻኢ፡ ንድፊ ሰነዳት 2ይ-ሃገራዊ ጉባኤ ምዝርግሓ ብዝምልከት፡ ብኣገባብ ኣንጻር ክረኣ እንክሎ፡ ትካላዊ ኣሰራርሓ ሃገራዊ ባይቶ ዝሰገረ ስርዒታዊ ጥሕሰት'ዩ። ብካልኣይ ደረጃ፡ ፊ/ቤ/ጽ ምስ ፖለቲካዊ ሓይልታት ብምምኽኻር ብኣገባብ ከማሓድሮ ንዝወሰኖ ኣጀንዳ፡ ንንፋስ ዝሃበን፡ ንመሳርዕ ኤሃባደሉ ንትኹልን ንጋድምን ክጭደድ ዝደናደን፡ በይናዊ ኣጀንዳን ባህጊን ኣቦ መንበር ኣሰናዳኢት ሽማግሌ ጥራይ ዘንጸባርቕ'ዩ። ብትሕዝቶ ኣንጻር እንተመዚንናዮ ድማ፡ ዘይተጻፈ፡፤ ወገናዊ፣ ኣዋሳኒ (ዘይ-ኣሳታፊ)፣ ዘየሰማምዕ ታሪኻዊ ድሕረ-ባይታ ዝሓዘለ፡ ንቀንዲ መሰረቲ ኤሃባደሉ ዝኾኑ ናይ ሲቪክ ማሕበራት ሽርክነት ብርእይቶን ብኣካልን ወጊድ ክብል ዝወጠነዩ። ብተወሳኺ ካብ ሓቂ ዝራሓቕ ናይ ፖለቲካን ታሪኽን፤ ሕግን ስነ-ሓሰብን (concept) ተንታን ዝሓዘለ'ዩ። ብደረጃ ቋንቋ ክምዘን እንክሎ፡ እቲ ብቋንቋ ትግርኛ ዝተዳለወ ሰነድ፡ ንምርድኡ ዘጸግም ኣቀራርባ ዝሓዘ፡ ከቢድ ናይ ሰዋሰውን ኣገላልጻን ጸገም ዘለዎ'ዩ። ስለዝኾነ ከኣ እቲ ዝተፈጸመ ሕጋውን ስርዒታውን ጥሕሰት ክእረም፡

እቲ ሰነድ ሓዘልዎ ዘሎ ኩለንተናዊ ናይ ትሕዝቶን መልክዕን ጸገም ኣብ ግምት ብምእታው ብቐልጠፍ ክሳተብ ይህልዎ ኢልና ንኣምን።

2. ኣቦ መንበር ኣሰናዳኢት ሽማግሌ፡ ካብ ምእኩል ትካላዊ ኣሰራርሓ ወጻኢ፡ ኣብ መንጎ ዞባዊ ሽማግሌታትን ተሓጋገዙቲ ኣሰናዳኢት ሽማግሌን ፈጠርዎ ዘሎ ምትፍናን ዓሚቕ ቅልውላዎትን ብዝምልከት፡- ከም እምነት ፈጻሚት ቤት ጽሕፈት፡ ዞባዊ ሽማግሌታትን ተሓጋገዙቲ ኣሰናዳኢት ሽማግሌን ተመላላኢ'ምበር ተጻራሪ ረብሓታት ከም ዘይብሎም ብጽንዓት ይኣምን። ክልቲኦም ኣካላት ብባህሪኦም ደቂ ሓንቲ መስርዕ ክኾኑ ዝግብኦም ናይ ሓንቲ ኣሃዱ ኣባላት እዮም። ኣቦ መንበር ኣሰናዳኢት ሽማግሌ ብዝተኸተሎ ኢደ-ወነናዊ ኣካይዳ ግን፡ ንስሙር ሓድነቶም ዝፈታተን ግዳይ ሕቡእ በይናዊ ኣጀንዳኡ ክገብሮም ይደናደን ኣሎ። ነዚ ዘይቅዱስ ዕላማዚ ክልቲኦም ኣካላት ብንቕሓት ርእዮም፡ ኣብ ምውሓስ ሃገራዊ ባይቶን ስሙር ሓድነት ውጽዓትን ታሪኻዊ እጃቦም ብምብርካት፡ ብዋጋ ሓድነቶም ዝካየድ ፖለቲካዊ ጠላዕ መቋመሪ ከይኾኑ ንምሕጸን። ስለዚ ከኣ ንበይናዊ ኢደ-ወነናዊ ኣካይዳ ኣቦ-መንበር ኣሰናዳኢት ሽማግሌ ኣይፋል ብምባል፡ ሕግን ትካላዊ ኣሰራርሓን ሃገራዊ-ባይቶና ኣብ ምውሓስ ግቡኣም ክፍጽሙ፡ ብሽም ንድሬ ሰነዳት ንዝወረደ ከፋፋልን ኣግላልን ኣጀንዳታት መሰሪቲ ከይኾኑ ብምጽዋዕ፡ ካብ ሕልናዊ ጣዕሳን ታሪኻዊ ተሓታትነትን ክድሕኑ ዝኻኸር።

3. መላእ ደለይቲ ደሞክራሲያዊ ለውጢ ኣባላት መሰረታት ኤሃባደለን ህዝቢ ኤርትራ፣ መሻርክቲ ፖለቲካዊ ሓይልታት፣ ሲቪክ ማሕበራት፣ ኤርትራውያን ሙሁራትን ዓበይቲ ዓድን ብፍሉይ እነቕርቦ መጽዋዕታ ብዝምልከት፡- ነዚ ኩሉ ዓቕምታትናን ራእይናን ኣንጻር ቶታሊታርያዊ ስርዓት ህግደፍ ብምጽማድ፡ ድሕነት ህዝብን ሃገርን ኣብ ምውሓስ ንእነካይዶ ዘለና ቃልሲ፡ ብዘይተደለየ ኣንፈት ከማእዘኖ ዝደናደን ዘሎ፡ ኣቦ-መንበር ኣሰናዳኢት ሽማግሌ ብግንባር ዝመርሖ ዘሎ በይናዊ ኣጀንዳን ኢደ-ወነናዊ ስጉምትን ደው ብምባል፡ ሕግን ሕጋዊ ኣካይዳን ክኸተል፡ ከምቲ ኩላትና እንብህጎ ሰፊሕ ሃገራዊ ጽላልና፡ ኣሳታፍን ሓቋፍን ኮይኑ፡ ኣብ ምድሓን ህዝብን ሃገርን መድረኻዊ ኣበርክትኡ ክጸወት፡ ግቡእ ሓላፍነቶም ክፍጽሙ ንጽውዕ።

ኣቦ-መንበር ኣሰናዳኢት ሽማግሌ፡ ዝፍጽሞ ዘሎ ተደጋጋሚ ጥሕሰታት፡ ብሕጋውን ትካላውን መልክዑ ክእረም ዝነበሮ ተኸእሎ፡ ብናይ ባዕሉ ምርጫ ኣብ ዕጽው ማዕጸ ኣብጸሕዎ ምህላው ንግንዘብ። ኣብ ልዕሊ ምልኣተ ሰፊሕ ሃገራዊ ጽላልናን ንሱ ዘቐሞም ሕጋዊ ትካላዊ ቅርጻታቱ፣ የዕኑድ መቆሚያታቱ ዝኾኑ ብሓባራዊ ስምምዓትና ዝተኸተሙ ውሳኔታቱን መምርሒታቱን፡ ኣብ ልዕሊ መሻርክቲ ኣካላትን ብሕጋዊ ስልጣን ዝተመዘዘ ፈጻሚት ቤት ጽሕፈቱን ዘለዎ ኩቱር ንዕቀት፡ ብግህዶ ብምርኣይ፡ “ንሕና ወይ ንስኻትኩም” ብዝብል ሕጋውን ትካላውን ኣሰራርሓ ሰጊሩ ይዕንድር ምህላው ንዕዘብ። ስለዚ ነዚ ዝበርስ ዘሎ ህዝብን ሃገርን ኤርትራ ብሓፈሻ፡ ኣብ ፎቆዶ ባሕርን ምድረ-ብዳ ሰሃራን ዝሃልቅ ዘሎ መንእሰይ ኤርትራ ከኣ ብፍላይ ንምድሓን፡ ኩሉ ደላይ ደሞክራሲያዊ ለውጢ፡ ሕግን ሕጋዊ ኣሰራርሓን ንምውሓስ ኣብ ጎኒ ፈጻሚት ቤት ጽሕፈት ደው ብምባል፡ ንጸቢብ፣ ኣግላልን ሕገ-ኣልቦን በይናዊ ሕቡእ ኣጀንዳ ኣቦ መንበር ኣሰናዳኢት ሽማግሌ ብምምካት፡ 2ይ ሃገራዊ ጉባኤ ንምዕዋት ጸውዒትና ነቕርብ።

ኣቦ መንበር ፈጻሚት ቤት ጽሕፈት
ኤርትራዊ ሃገራዊ ባይቶ ንደሞክራሲያዊ ለውጢ ኤሃባደለ
ክ/የውሃንስ ወ/ገርግስ